



## Milli Məclisdən Dövlət Dumasına çağırış: «Ermənipərəst mövqelərə qarşı çıxın»

Milli Məclisin dünən keçirilən növbəti plenar iclası tarixi bir gündə reallaşdı. Çünki müsəlman Şərqiində ilk parlamentin birinci iclasının açılışı da düz yüz il öncə - 1918-ci il dekabrın 7-də keçirilmişdi. Bütün deputatları parlamentin 100 yaş, bu tarixi gün münasibətilə təbrik edən Milli Məclisin Sədri Oqtay Əsədov iclası açıq elan etdi və gündəliyə 21 məsələnin daxil edildiyini söylədi. Spiker öncə cari məsələlərin müzakirəsinə vaxt ayırdı.

Konstantin Zatulin erməni lobbisinə xidmət edir

İlk çıxış edən parlamentin Hüquq siyasəti və dövlət quruculuğu komitəsinin sədri Əli Hüseynli bildirdi ki, Rusiya Dövlət Dumasının deputatı Konstantin Zatulinin İrəvanda "Lazarev klubu"nun iclasında Azərbaycana qarşı səsləndirdiyi fikirlər ciddi narahatlıq doğurur: "Uzun illərdir ki, Zatulin erməni lobbiciliyi ilə məşğul olur. O, sırası deputat olsaydı, bizi narahat etməzdi.





# Milli Məclisdən Dövlət Dumasına çağırış: «Ermənipərəst mövqelərə qarşı çıxın»

**Əvvəli 1-ci səh.**

Lakin Dumada təmsilçiliyini nəzərə alsaq, belə halların baş verməsi qəbul edilməzdir. Hazırda ölkələrimizin siyasətlərinə uyğun olaraq parlament münasibətləri yüksələn xətlə inkişaf edir. Bu baxımdan Rusiya Dövlət Dumasına müraciət göndərməlidir. Bu, belə davam edə bilməz».

Komite sədrinin sözlərinə görə, "Lazerev klubu"nda siyasi korrupsiyaya qoşulmuş ekspertlər təmsil olunur və bu səbəbdən də İrəvanda keçirilən iclas Rusiyanın rəsmi mövqeyi deyil: "Son zamanlar Rusiya elitasının üzvləri, siyasətçilər, diplomatlar, hərbi ekspertlər Azərbaycanda olub və Dağlıq Qarabağın Azərbaycanın tarixi torpaqları olduğu haqqında fikirlər söyləyiblər. Lakin Zatulinin belə bir addımı uğursuz cavab cəhdidir".

Bütün bunlara baxmayaraq, Əli Hüseynli hesab edir ki, istənilən tərxiat Azərbaycan-Rusiya münasibətlərinə xələl gətirə bilməz. Zatulinin bu addımı Ermənistanla Rusiya arasında soyuq münasibətlərə neqativ ruh verməkdən başqa bir şey deyil.

**Zatulın hər zaman  
Azərbaycana qarşı  
düşmən mövqe tutub**

Parlamentin Sədri Oqtay Əsədov diqqətə çatdırdı ki, Rusiya Dövlət Dumasının deputatı Konstantin Zatulın barəsində çox şey demək olar. Zatulın deputat olmamışdan öncə də Azərbaycana qarşı düşmən mövqe tutan insanlardan biri idi: "O, həmişə erməni diasporunun dəstəyi ilə çalışıb. Parlamente seçildiyi regionda da erməni diasporu ona dəstək verib".


Spiker vurğuladı ki, "Lazerev klubu"nda bir neçə rusiyalıdan başqa erməni mənşəliylər də təmsil olunurlar: "Lazerevin kökü ermənidir. O vaxt Azərbaycanda qırqınlar törədənərdən biri olub. Belə cılız hərəkətlə Azərbaycan-Rusiya münasibətlərini poza bilməzlər. Mən artıq Rusiya Federasiyası Dövlət Dumasının sədri Vyacheslav Volodine məktub yazmışam. Yəqin ki, ölçü götürüləcək".

**"Lazerev klubu"  
radikal erməni klubudur**

Milli Məclisin Elm və təhsil komitəsinin sədr müavini Bəxtiyar Əliyev isə hesab edir ki, Azərbaycan və Rusiya prezidentləri arasında çox yaxşı dostluq münasibətləri var. İki dövlət strateji tərəfdaşdır və istənilən sahədə çoxşəxli münasibətlər yeni inkişaf mərhələsindədir. Ancaq Konstantin Zatulın kimi insanlar bu münasibətlərə xələl gətirməyə çalışırlar: "Reallıq bundan ibarətdir ki, Zatulın kimi şəxslər öz şəxsi məqsədlərini güdürlər. Zatulın qeyd edir ki, ilk dəfə Dağlıq Qarabağa 1994-cü ildə Robert Koçaryanla bir vertolyotda gəlib. Təəvvür edin, bu adam ağır cinayətlərdə iştirak etmiş şəxslə Dağlıq Qarabağa gəlir və bu gün bəyan edir ki, Dağlıq Qarabağ ətrafındakı rayonları Azərbaycana qaytarmaq olmaz, Ermənistan yalnız Dağlıq Qarabağın müstəqilliyi uğrunda mübarizə aparmalıdır. Bununla da o, Düşənbədə əldə olunmuş razılığa və Rusiya Prezidentinin təşəbbüsü ilə aparılan işlərə kölgə salmağa cəhd edir. Hesab edirəm ki, hər iki tərəfdən rəsmi münasibət bildirilməlidir".

Elm və təhsil komitəsinin sədri İsa Həbibbəyli isə deyir ki, "Lazerev klubu" radikal erməni klubudur. Bu klub açıq-aşkar düşmənçiliyin daha da böyüməsi üçün çirkin kampaniya həyata keçirir. Səsləndirilən fikirlər isə regionda gərginliyin artmasına, qarşıdurma yaratmağa sövq edir. Ancaq Azərbaycan-Rusiya münasibətləri hər kəsə bellidir. Heç bir qüvvə bu isti münasibətlərə xələl gətirə bilməyəcək.

Deputatlardan Cavid Qurbanov, Fərac Quliyev, Zahid Oruc, Sahib Aliyev, Araz Əlizadə çıxış edərək bildirdilər ki,



İrəvanda "Lazerev klubu"nın məlum toplantısı zamanı ATƏT-in Minsk qrupunda bir vaxtlar Rusiyanı təmsil edən Vladimir Kazimirov da çıxış edib. Onlar Azərbaycana qarşı qərəzli, bədnam mövqelər sərgiləyirlər.

Ancaq deputatlar hesab edirlər ki, Azərbaycan-Rusiya münasibətlərinə belə cılız məsələlərlə təsir göstərmək olmaz. Konstantin Zatulinin ermənipərəst bir şəxs olduğu hər kəsə bellidir.

**Dövlətlərarası  
münasibətlərdən  
başqaları yararlanır**

Milli Məclisin İctimai birliklər və dini qurumlar komitəsinin sədri Siyavuş Novruzov bildirdi ki, Azərbaycanla Rusiya arasındakı münasibətlər hər kəsə bellidir: "Bu gün Azərbaycan-Rusiya arasında çox gözəl münasibətlər var. Lakin bundan bəhrələnen kimlərdir? Əlbəttə ki, Rusiyada fəaliyyət göstərən azərbaycanlılar. O zaman sual olunur, niyə onlar belə məsələlərdə öz mövqelərini bildirmirlər? İrəvanda keçirilən məlum toplantıda erməni dövlətinin rolu yoxdur. Bu, erməni diasporunun fəaliyyətidir. Rusiyada dərc olunan jurnallarda Azərbaycan milyonçularının siyahısı çıxır. Amma bu gün Rusiyada səfirlikdən, Heydər Əliyev Fondu və Gənclər Fondundan başqa kimlər tədbirlər təşkil edir? Axı, bu milyonçular yaxşı münasibətlər əsasında qazanc əldə edirlər".

S.Novruzovun sözlərinə görə, ölkəmizdə bəzi anti-azərbaycançı qüvvələr Rusiyada yaşayan milyonçu azərbaycanlılar tərəfindən maliyyələşdirilir: "Rusiya parlamentində bir dəfə Zatulın var. Amma başqa çoxsaylı deputatlar da var. Onlar dəvət edilməli, Azərbaycanın mövqeyi dəstəklənməlidir. Rusiyada yaşayan milyonçu azərbaycanlılar öz məsuliyyətlərini dərk etməlidirlər".

**Deputatlara yubiley  
medalları veriləcək**

Deputat Fazil Mustafa isə təklif etdi ki, cümhuriyyətin 100 illiyi ilə bağlı hazırlanan yubiley medalları Milli Məclisin iclas zalında təntənəli şəkildə təqdim olunsun.

Spiker Oqtay Əsədov deputatın təklifinə cavab verərək dedi ki, yubiley me-

dalı artıq hazırdı. Medal Milli Məclisin yaxın vaxtlarda keçiriləcək plenar iclaslarının birində, Dünya Azərbaycanlılarının Həmrəylik Gününə yaxın bir zamanda deputatlara təqdim ediləcək.

**Psixoloqlar şurası yaradılacaq**

Cari məsələlərə baxıldıqdan sonra gündəlikdəki layihələrin müzakirəsinə başlandı. İlk olaraq deputatlar "Normativ hüquqi aktlar haqqında" Konstitusiyaya Qanununda dəyişiklik edilməsi barədə Konstitusiyaya Qanunu haqqında (ikinci səsvərmə) sənədi təsdiqlədilər. Həmçinin "Aviasiya haqqında", "Dövlət borcu haqqında", Cinayət-Prosessual və İnzibati Xətalər məcəllələrində dəyişiklik edilməsi haqqında, "İnzibati icraat haqqında" qanunda dəyişiklik edilməsi barədə qanun layihələri də üçüncü oxunuşda səsvərməyə qoyularaq qəbul edildi.

"Psixoloji yardım haqqında" qanun layihəsini üçüncü - yekun oxunuşda parlamentin Səhiyyə komitəsinin sədri Əhliman Əmiraslanov təqdim etdi. Bildirildi ki, 6 fəsil, 22 maddədən ibarət olan qanun layihəsi Azərbaycanda psixoloji yardım göstərilməsinin hüquqi əsaslarını, psixoloji yardım alan şəxslərin və psixoloqların hüquqlarını və vəzifələrini müəyyən edir, bu sahədə yaranan münasibətləri tənzimləyir.

Layihə ilə Azərbaycanda ödənişsiz psixoloji yardım alacaq şəxslərin kateqoriyası müəyyənləşib. Qanunun 6-cı (psixoloji yardımın maliyyələşdirilməsi) maddəsinə əsasən, psixoloji yardım dövlət büdcəsinin vəsaiti hesabına (ödənişsiz) və ya yardım alan şəxsin vəsaiti hesabına (ödənişli) həyata keçirilir. Bəzi kateqoriyaya aid insanlar isə ödənişsiz psixoloji yardım alacaqlar. Layihəyə əsasən, Azərbaycanda psixoloqlar şurası yaradılacaq. Şura ictimai əsaslarla fəaliyyət göstərəcək və yüksək ixtisaslı psixoloqlardan, müxtəlif sahələrdə psixoloji xidmət göstərən dövlət orqanlarının nümayəndələrindən formalaşacaq. Şuranın 7 üzvü olacaq. Şuranın fəaliyyəti, hüquq və vəzifələri, üzvlərin təyin olunması və idarə edilməsi qaydası müvafiq icra hakimiyyəti orqanı tərəfindən təsdiqlənən "Azərbaycan Psixoloqlar Şurası haqqında Əsasnamə" ilə müəyyən edilir.

Layihə səsvərməyə çıxarılaraq üçüncü oxunuşda qəbul edildi.

**Dövlət agentliyinin  
səlahiyyətləri artırıldı**

İclasda "Dövlət qulluğu haqqında", "Uşaq hüquqları haqqında" və "Qaçqınların və məcburi köçkünlərin (ölkə daxilində köçürülmüş şəxslərin) statusu haqqında", "Sahibkarlıq fəaliyyəti haqqında" və "Çayçılıq haqqında" qanunlarda dəyişiklik edilməsi barədə qanun layihələri də təsdiqləndi.

"Avtomobil yolları haqqında" qanunda dəyişiklik edilməsi barədə qanun layihəsində isə göstərilir ki, bundan sonra Azərbaycan Avtomobil Yolları Dövlət Agentliyi (AAYDA) öz fəaliyyət istiqamətləri üzrə müvafiq işləri lisenziya və icazə olmadan həyata keçirə biləcək. Yəni dəyişikliyə əsasən agentliyin səlahiyyətlərinin artırılması nəzərdə tutulur.

Qanunun 21-ci (Yol təsərrüfatının idarə edilməsi) maddəsində dəqiqləşdirmə aparılıb: "Müvafiq icra hakimiyyəti orqanının müəyyən etdiyi orqana (quruma) öz fəaliyyət istiqamətləri üzrə müvafiq işlərin görülməsi üçün müvafiq icra hakimiyyəti orqanının müəyyən etdiyi orqanın (qurumun) təsdiq etdiyi siyahıda nəzərdə tutulan lisenziya və icazələrin alınması tələb olunmur". Sənəd səsvərməyə çıxarılaraq qəbul edildi.

Milli Məclisdə, həmçinin "Azərbaycan Sərhəd Mühafizəsinin 100 illiyi (1919-2019)" Azərbaycan Respublikasının yubiley medalının təsis edilməsi ilə əlaqədar "Azərbaycan Respublikasının orden və medallarının təsis edilməsi haqqında", "Hüquqi şəxslərin dövlət qeydiyyatı və dövlət reyestri haqqında", "Mənzil Məcəlləsində dəyişiklik edilməsi haqqında", "İnzibati Xətalər Məcəlləsində dəyişiklik edilməsi haqqında", "Hüquqi şəxslərin dövlət qeydiyyatı və dövlət reyestri haqqında", "Seçki Məcəlləsində dəyişiklik edilməsi haqqında", "Avtomobil nəqliyyatı haqqında" və "Sığorta fəaliyyəti haqqında" qanunlarında dəyişiklik edilməsi barədə qanun layihələri də ikinci oxunuşda təsdiqləndi.

Bununla da parlamentin plenar iclası başa çatdı.

**Rəşad BAXŞƏLİYEV,  
Fərman BAĞIROV(foto),  
"Azərbaycan"**